

आकाशवाणी, भोपाल
प्रातःकालीन समाचार

मुख्य समाचार :-

- मुख्यमंत्री डॉ. मोहन यादव की घोषणा, 28 फरवरी को बोत्सवाना से 8 और चीते आएंगे कूनो नेशनल पार्क।
- गृह मंत्री अमित शाह आज लॉन्च करेंगे 'भारत टैक्सी'; ड्राइवरों को मिलेगा सीधा लाभ और सामाजिक सुरक्षा की गारंटी।
- केंद्रीय मंत्री सावित्री ठाकुर ने संयुक्त राष्ट्र में कहा-सामाजिक न्याय ही 'विकसित भारत 2047' का मुख्य आधार है।
- अंडर-19 वर्ल्ड कप सेमीफाइनल में अफगानिस्तान को हराकर फाइनल में पहुंचा भारत; कल खिताब के लिए इंग्लैंड से होगा मुकाबला।

चीते-कूनो नेशनल पार्क

मुख्यमंत्री डॉ. मोहन यादव ने कल नई दिल्ली में केंद्रीय मंत्रियों से मुलाकात कर प्रदेश के विकास के लिए दो बड़े फैसलों की जानकारी साझा की है। वन्यजीव संरक्षण के क्षेत्र में एक बड़ी उपलब्धि के तौर पर 28 फरवरी को बोत्सवाना से 8 और चीते कूनो नेशनल पार्क लाए जाएंगे।

किसानों के मुद्दे पर मुख्यमंत्री ने केंद्रीय खाद्य मंत्री प्रह्लाद जोशी से भेंट कर 'किसान कल्याण वर्ष' और आगामी गेहूं उपार्जन की तैयारियों पर चर्चा की। मुख्यमंत्री ने भरोसा दिलाया कि प्रदेश में गेहूं का उपार्जन और भंडारण पूरी सुगमता से किया जाएगा, जिसमें केंद्र सरकार हरसंभव सहयोग प्रदान करेगी।

मुख्यमंत्री बधाई-मणिपुर सीएम

मुख्यमंत्री डॉ. मोहन यादव ने श्री युमनाम खेमचंद सिंह को मणिपुर राज्य के मुख्यमंत्री पद की शपथ ग्रहण करने पर हार्दिक बधाई दी है। डॉ. यादव ने विश्वास व्यक्त किया है कि प्रधानमंत्री नरेन्द्र मोदी के मार्गदर्शन और श्री सिंह के नेतृत्व में मणिपुर सुशासन और समावेशी विकास के नए कीर्तिमान स्थापित करेगा। मुख्यमंत्री ने मणिपुर के उज्ज्वल भविष्य और चहुंमुखी प्रगति के लिए अपनी शुभकामनाएं प्रेषित की हैं।

केंद्रीय सहकारिता मंत्री अमित शाह आज नई दिल्ली में भारत के पहले सहकारी राइड-हेलिंग प्लेटफॉर्म भारत टैक्सी का शुभारंभ करेंगे। यह सहकारी क्षेत्र को मजबूत करने और देश में समावेशी, नागरिक-केंद्रित परिवहन को बढ़ावा देने की दिशा में एक महत्वपूर्ण कदम होगा। सहकारिता मंत्रालय ने कहा है कि यह प्लेटफॉर्म सारथी कहे जाने वाले चालकों को स्वामित्व, संचालन और मूल्य सृजन के केंद्र में रखेगा। भारत टैक्सी शून्य कमीशन और बिना किसी अतिरिक्त शुल्क के मूल्य निर्धारण मॉडल पर काम करेगा, जिसमें चालकों को सीधा लाभ होगा। मंत्रालय ने बताया कि भारत टैक्सी स्वास्थ्य बीमा, दुर्घटना बीमा, सेवानिवृत्ति बचत और एक समर्पित चालक सहायता प्रणाली के माध्यम से सामाजिक सुरक्षा को प्राथमिकता देता है।

व्यापार समझौते-पीयूष गोयल

वाणिज्य और उद्योग मंत्री पीयूष गोयल ने कहा है कि भारत-अमरीका व्यापार समझौते में सरकार ने उर्वरक और कृषि जैसे महत्वपूर्ण क्षेत्रों पर विशेष ध्यान दिया है। श्री गोयल ने कल राज्यसभा में कहा कि इस समझौते से सूक्ष्म, लघु और मध्यम उद्यमों, कुशल श्रमिकों और उद्योग जगत को नए अवसर मिलेंगे। श्री गोयल ने कहा कि इससे दोनों देशों के बीच व्यापार के नए अवसर भी खुलेंगे।

संयुक्त राष्ट्र-सत्र, न्यूयॉर्क- राज्य मंत्री, सावित्री ठाकुर

महिला और बाल विकास राज्य मंत्री सावित्री ठाकुर ने न्यूयॉर्क में संयुक्त राष्ट्र सामाजिक विकास आयोग के 64वें सत्र को संबोधित करते हुए कहा कि सामाजिक न्याय विकसित भारत-2047 के लक्ष्यों का केंद्रबिंदु है। भारतीय प्रतिनिधिमंडल का नेतृत्व करते हुए उन्होंने अधिकार

आधारित, समावेशी और जन-केंद्रित विकास के दृष्टिकोण पर बल दिया। उन्होंने सत्र में 80 करोड़ से अधिक लोगों के लिए खाद्य सुरक्षा और 55 करोड़ से अधिक नागरिकों को मुफ्त स्वास्थ्य सेवा सहित प्रमुख सामाजिक सुरक्षा पहलों का वर्णन किया।

परीक्षा पे चर्चा-कटनी

प्रधानमंत्री नरेन्द्र मोदी कल, शुक्रवार को देश भर के करोड़ों छात्रों, शिक्षकों और अभिभावकों के साथ 'परीक्षा पे चर्चा' कार्यक्रम के माध्यम से सीधा संवाद करेंगे। कटनी जिले में इस आयोजन को लेकर उत्साह देखा जा रहा है, जहाँ लगभग 25,000 छात्र, 1500 शिक्षक और 500 अभिभावकों ने पंजीयन कराया है। जिले के सभी स्कूलों में कार्यक्रम के लाइव प्रसारण की तैयारियां पूरी कर ली गई हैं। कटनी के पीएम श्री केंद्रीय विद्यालय में इस अवसर पर 'एजाम वॉरियर्स' पुस्तक की प्रदर्शनी भी लगाई गई। प्राचार्य पंकज जैन ने जानकारी साझा की ..

संगीत समारोह-इंदौर

इंदौर में सुर और ताल का प्रतिष्ठित संगम 'राग अमीर' संगीत समारोह कल से शुरू हो गया है। पद्मभूषण उस्ताद अमीर खाँ की स्मृति में आयोजित इस दो दिवसीय उत्सव का शुभारंभ जाल सभागृह में दीप प्रज्वलन के साथ हुआ। समारोह के पहले दिन इंदौर की स्मिता मोकाशी ने राग 'पूरिया धनश्री' के साथ शाम को करुणा रस से सराबोर कर दिया, वहीं ग्वालियर के भरत नायक ने सितार पर राग 'किरवानी' की मधुर तान छेड़ी। प्रथम दिवस का समापन मुंबई की सुप्रसिद्ध गायिका विदुषी देवकी पंडित के राग 'रागेश्री' और 'भैरवी' के गायन से हुआ। संस्कृति विभाग और उस्ताद अलाउद्दीन खाँ अकादमी का यह प्रयास नई पीढ़ी को शास्त्रीय संगीत की सुदीर्घ परंपरा से जोड़ने का एक अनुपम माध्यम बना है।

ट्रेनिंग सिम्युलेटर-जबलपुर

जबलपुर में देश का सबसे बड़ा और अत्याधुनिक मल्टी-फंक्शनल पावर ऑपरेटर ट्रेनिंग सिम्युलेटर स्थापित होने जा रहा है। मध्य प्रदेश पावर जनरेटिंग कंपनी द्वारा लगभग 14 करोड़ रुपये की लागत से बनाया जा रहा यह सिम्युलेटर थर्मल और हाइड्रो पावर प्लांट के ऑपरेशन्स का यथार्थपरक अनुभव देगा। मुख्य अभियंता ने बताया कि इस तकनीक से अभियंताओं को आपातकालीन प्रबंधन का व्यावहारिक प्रशिक्षण मिलेगा, जिससे प्लांट ट्रिपिंग की घटनाओं में कमी आएगी।

अंडर-19 क्रिकेट फाइनल

अंडर-19 एक दिवसीय क्रिकेट विश्व कप के फाइनल में कल जिम्बाब्वे के हारे में भारत का सामना इंग्लैंड से होगा। यह मैच भारतीय समय के अनुसार दोपहर एक बजे शुरू होगा। इससे पहले, भारत ने कल सेमीफाइनल में अफगानिस्तान को 7 विकेट से हराकर फाइनल में जगह बनाई। अफगानिस्तान ने पहले बल्लेबाजी करते हुए निर्धारित 50 ओवर में 4 विकेट पर 310 रन बनाए थे। जवाब में भारत ने 41 ओवर और एक गेंद में तीन विकेट खोकर 311 रन का लक्ष्य हासिल कर लिया।

समाचार संक्षेप में

- किसान कल्याण वर्ष अंतर्गत उद्यानिकी तथा खाद्य प्रसंस्करण विभाग आगरमालवा द्वारा दो दिवसीय जिला स्तरीय कार्यशाला प्रशिक्षण और पुष्प प्रदर्शनी का आयोजन किया जा रहा है।
- खंडवा स्थित भारतीय जनता पार्टी जिला कार्यालय में कल मध्य प्रदेश शासन के कैबिनेट मंत्री कुंवर विजय शाह ने जिला अध्यक्ष राजपाल सिंह तोमर के साथ केंद्रीय बजट 2026-27 को लेकर पत्रकार वार्ता आयोजित की।
- छिंदवाड़ा में सड़क दुर्घटना में कल 2 युवकों की पिकअप की टक्कर से मृत्यु हो गई। बताया जा रहा है कि दोनों युवक मजदूरी का काम करने नागपुर जा रहे थे।
- प्रदेश के लाखों विद्यार्थियों के लिए बड़ी खुशखबरी है। पिछड़ा वर्ग, अल्पसंख्यक कल्याण और अनुसूचित जाति विकास विभाग ने वर्ष 2025-26 की पोस्ट मैट्रिक छात्रवृत्ति का वितरण अगले 15 दिनों के भीतर करने का लक्ष्य रखा है।
